

# «Bir ýerde boş oturmaga meýilim ýok hiç haçan...»»

Category: Goşgular, Kitapcy

написано kitapcy | 25 января, 2025

"Bir ýerde boş oturmaga meýilim ýok hiç haçan..." " «BIR ÝERDE  
BOŞ OTURMAGA MEÝILIM ÝOK HIÇ HAÇAN...»»

Bir ýerde boş oturmaga meýilim ýok hiç haçan  
Meniňem öz ykbalymyň ýodasy bar, ýodasy.  
Ýürekde-de syr saklaman,  
Aýdaryn men aç-açan.  
Sen barada päk bolmagam päk kalbymyň kadasy.

Jahanymyz juwan biziň,  
Aýdyň edil gar ýaly,  
Gögümtıl-ak gyraw düşüp,  
Doň bolupdyr jahana.  
Ol gyrawdan bize serpaý bermek pikri bar ýaly,  
Gyssanyp dur.  
Al sen ony, agtarma-da bahana!

Zähmet bilen,  
Aýdym bilen garşyla sen jahany,  
Garşyla sen yssy kalbyň mähri bilen elmydam.  
Ýaşadykça,  
Men durmuşdan aldym şeýle bir many:  
Kynlaşdy hem gzyklandy,  
Artdy ähli aladam.

Kämilleşen adamyň-da öz pişesi, keýpi bar,  
Ol barada däl söhbetim.  
Ol hakda indi besdir.  
Emma welin hemişe-de halka bolsaň hyrydar,  
Öz ömrüňi özüň üçin aýap goýmak hebesdir.

Myhman bolup gelemizok biz bu dünýä tötänden,

Adam işde adygýandyr,  
Sözünde däl, sözünde.  
Ýer togalak:  
Syr saklamak,  
Zat gizlemek kyn çenden.  
Ýerimiz ak:  
Ähli yzlar görünip dur ýüzünde.

\* \* \*

Uzyn gije ýyldyrymlar  
Ýalp ýasady, çakdy durdy.  
uzyn gije ýagyş biziň  
Aýnamyzy kakdy durdy.  
Otagmyza atyr ysyn saçan syrdam derekler-de  
Uzyn gije silkinişip,  
Hünjülerin dökdi durdy.

Sen bolsa bir eldekije,  
Enaýyja gumry deýin,  
Şol ukladyň ýatdyň şirin,  
Asudaja alyp demi.  
Sen neneňsi düýş görenňi men biçäre näbileýin,  
Näbileýin haýsy mukam  
Hüwdüledi gije seni.

Ter ýapragyň damary dek kirpikleriň gymyldatman,  
Ýatdyň şirin,  
Ýatdyň şirin,  
Ýaldyrady akja alkym.  
Dürlü guşlar owazyndan dura-barra dolup asman,  
Täze daňam owaz bilen,  
Mukam bilen saçdy ýalkym.

Dolup dünýä şol owazlar,  
Şol ajaýyp sazlar bile.  
Ýürek gopdy,  
Ýürek gopdy,

ýürek gürsüldedi, urdy.  
Şonda seni usul bilen,  
Gumry kimin alyp ele.  
Emaý bilen,  
Dodagyymy ýetiresim geldi durdy.

Mihail DUDIN.

Terjime eden Ata ATAJANOW.

«Edebiýat we sungat» gazeti, 25.12.1965 ý. Goşgular